

بنک کی ملازمت کا حکم

مجیب

مولانا محمد عالمگیر چنیوٹی صاحب

دارالافتاء دارالعلوم کراچی ۱۳

مصدقہ

مفتی اعظم پاکستان حضرت مولانا مفتی محمد رفیع عثمانی صاحب مدظلہم

دارالافتاء دارالعلوم کراچی ۱۳

ناشر

دارالافتاء جامعہ دارالعلوم کراچی ۱۳

استفتاء

کیا فرماتے ہیں علماء دین و مفتیان شرع متین اس مسئلہ کے بارے میں:

(۱) کہ زید بنک میں ملازم ہے، کیا بنک کی نوکری کرنا جائز ہے یا نہیں، اور وہاں کی آمدنی زید کے لئے حلال ہے، یا کہ نہیں؟ چونکہ زید بنک میں چوکیدار ہے۔

(۲) زید عرصہ بیس سال سے بنک میں ملازم ہے، اس عرصہ میں حاصل شدہ آمدنی سے زید نے دکانیں، مکان بنائے ہیں، اور اب ان کا کرایہ بھی وصول کر رہا ہے، یہ کرایہ کی رقم زید کے لئے حلال ہے یا نہیں؟

(۳) بنک میں چپڑاسی، چوکیدار، کیشیئر، بنک منیجر کی نوکریوں میں سے کوئی نوکری کی آمدنی حلال ہے اور کس نوکری کی آمدنی حرام ہے؟ جب کہ بنک کی تنخواہیں سودی رقم سے ادا کی جاتی ہیں۔

لہذا قرآن و حدیث کی روشنی میں ان مسائل کی وضاحت فرمائیں۔

المستفتی: شکیل احمد چھاچھی ضلع اٹک

الجواب حامداً ومصلياً

(۳۱۱) بنک کی ایسی ملازمت جس کا تعلق براہ راست سودی معاملات سے ہے، جیسے نیجر اور کیشئر وغیرہ کی ملازمت، ایسی ملازمت بالکل حرام اور ناجائز ہے، چنانچہ ایک حدیث میں ہے:

”لَعْنُ رَسُولِ اللَّهِ ﷺ أَكْلُ الرِّبَا وَمُوكَلَةٌ وَكَاتِبَةٌ

وَشَاهِدِيهِ وَقَالَ: هُمْ سَوَاءٌ“

”رسول اللہ ﷺ نے سود کھانے والے، سود دینے والے اور سودی تحریر

یا حساب لکھنے والے اور سودی شہادت دینے والوں پر لعنت فرمائی اور فرمایا

کہ وہ سب لوگ (گناہ میں) برابر ہیں۔“

اور ایسی ملازمت سے حاصل ہونے والی آمدنی بھی حرام ہے، لیکن بنک کی وہ ملازمت جس کا تعلق براہ راست سودی معاملات سے نہیں، نہ اس کا تعلق سود کے لکھنے سے ہے، نہ سود پر گواہ بننے سے، اور نہ سودی معاملات میں کسی قسم کی شرکت ہوتی ہے، جیسے چوکیدار کی ملازمت، ایسی ملازمت اور اس سے حاصل ہونے والی آمدنی کے متعلق علماء کرام کی آراء مختلف ہیں، ایک رائے یہ ہے کہ بنک کی ایسی ملازمت جس کا سودی معاملات سے کسی قسم کا تعلق نہیں، یہ بھی جائز نہیں، کیونکہ ایسے ملازمین کا اگرچہ سودی معاملات میں کوئی عمل دخل نہیں لیکن انہیں جو تنخواہ دی جاتی ہے وہ ان رقم کے مجموعہ سے دی جاتی ہے جو بنک میں موجود ہوتی ہیں، اور اس میں سود بھی شامل

ہوتا ہے، اس لئے ایسی ملازمت بھی جائز نہیں، جب کہ دوسری رائے یہ ہے کہ بینک کی
 صرف ایسی ملازمت جس کا سودی معاملات سے کسی قسم کا تعلق نہیں، یہ جائز ہے، اور
 اس کی وجہ یہ ہے کہ ان ملازمین کو جو تنخواہ دی جاتی ہے وہ اگرچہ ان رقوم کے مجموعہ سے
 دی جاتی ہے؛ جو بینک میں موجود ہوتی ہیں، لیکن بینک میں موجود رقوم ساری کی
 ساری سودی نہیں ہوتیں، بلکہ اس میں کئی قسم کی رقمیں مخلوط ہوتی ہیں، بینک میں موجود
 وہ رقوم بھی ہوتی ہیں جو لوگوں نے اپنے کھاتوں میں جمع کروائی ہوئی ہیں، یعنی بینک
 نے وہ قرض کے طور پر لی ہوئی ہیں، اور وہ رقوم بھی ہوتی ہیں، جو بینک مالکان کا اصل
 سرمایہ ہیں، اور وہ رقوم بھی ہوتی ہیں، جو بطور سود کے حاصل کی گئی ہیں، لیکن بینک میں
 جمع شدہ ان مخلوط رقوم میں اکثر پہلی دو قسم کی ہوتی ہیں، اور آخری قسم کی رقم ان کی بہ
 نسبت کم ہوتی ہے اس لئے بینک میں موجود رقوم میں اکثر رقوم حلال ہوتی ہیں، لہذا
 اگر اس مجموعی مخلوط رقم سے ایسے ملازم کو تنخواہ دی جاتی ہے جس کا سودی معاملات سے
 کسی قسم کا تعلق نہیں تو اس کے لئے ملازمت اور اس سے حاصل ہونے والی تنخواہ حرام
 اور ناجائز نہیں البتہ بہتر یہی ہے کہ بینک کی ایسی ملازمت بھی اختیار نہ کی جائے، لہذا
 صورت مسئولہ میں زید کے لئے بہتر یہی ہے کہ وہ کسی دوسرے حلال ذریعہء معاش کو
 تلاش کرنے کے بعد بینک کی اس ملازمت کو ترک کر دے، لیکن بعض علماء کرام کی
 رائے کے مطابق چونکہ بینک کی چوکیداری کی ملازمت اختیار کرنے کی گنجائش ہے،
 اس لئے اس ملازمت سے حاصل ہونے والی آمدنی ناجائز اور حرام نہیں، اس لئے

اب تک زید نے اس آمدنی سے جو مکان اور دوکانیں بنائی ہیں، ان کا کرایہ بھی اس کے لئے حرام نہیں۔ فقط

واللہ سبحانہ و تعالیٰ اعلم

محمد عالمگیر چنیوٹی غفرلہ

دارالافتاء دارالعلوم کراچی ۱۳

۱۳۱۷/۲/۱۹ھ

الجواب صحیح
احقر محمد تقی عثمانی رضی اللہ عنہ
۱۳۱۷/۲/۱۹ھ



الجواب صحیح
مہر نسیم کمالی نفا الہرزی
۱۳۱۷/۲/۱۹ھ



الجواب صحیح
محمد عبدالمنان عفی عنہ
دارالافتاء دارالعلوم کراچی
۱۳۱۷/۲/۱۹ھ

الجواب صحیح
بن عبد الرزاق کھوکھر
دارالافتاء - دارالعلوم کراچی
۱۳۱۷/۲/۱۹ھ



الجواب صحیح
لقومود غفر اللہ عنہ
۱۳۱۷/۲/۱۹ھ

